

20 APR 2010

प्रदेश की तीन वेबसाइट भारत सरकार द्वारा पुरस्कृत

भोपाल 19 अप्रैल (काप्र)। मुख्यमंत्री श्री शिवराज सिंह चौहान द्वारा प्रवर्तित देश की अपने तरीके की अनूठी वेबसाइट डब्ल्यू डब्ल्यू डब्ल्यू डॉट आइडियाज फॉर सीएम डॉट इन को भारत सरकार के सूचना प्रौद्योगिकी विभाग ने वेब रत्न अवार्ड 2009 से नवाजा है।

यह अवार्ड आज नई दिल्ली के विज्ञान भवन में आयोजित समारोह में केन्द्रीय संचार और सूचना प्रौद्योगिकी मंत्री थिरू. ए. राजा ने प्रदान किया। इसके साथ ही मध्यप्रदेश की दो अन्य वेबसाइट को भी पुरस्कृत किया गया है। इस अवसर पर केन्द्रीय संचार और सूचना प्रौद्योगिकी राज्यमंत्री श्री सचिन पायलट भी मौजूद थे। गौरतलब है कि मुख्यमंत्री श्री चौहान ने प्रदेश के विकास की अपनी परिकल्पना में जनसहयोग और सहभागिता की अवधारणा पर सदैव बल दिया है। प्रदेश सरकार के कार्यक्रमों में लोगों की वैचारिक सहभागिता बढ़ाने की आवश्यकता के मद्देनजर उन्होंने आइडियाज फॉर सीएम के माध्यम से जनमानस से बहुमूल्य सुझावों को आमंत्रित करने की पहल शुरू की। यह अवार्ड उनकी जन भागीदारी की विशेष पहल के लिए प्रदान किया गया है। भारत सरकार के सूचना प्रौद्योगिकी विभाग की एनआईसी शाखा ने नेशनल पोर्टल के अंतर्गत वेब रत्न अवार्ड देने

की शुरुआत की है। इसका उद्देश्य देश में ई-गवर्नेंस को बढ़ावा देना और वर्ल्ड वाइड वेब के प्रयोग को मान्यता प्रदान करना है। समिति ने मध्यप्रदेश की वेबसाइट को जन भागीदारी की विशेष पहल के मद्देनजर चुना। अवार्ड प्रदान करने का यह पहला कार्यक्रम है। आइडियाज फॉर सीएम वेबसाइट के अलावा मध्यप्रदेश की दो अन्य वेबसाइट को भी पुरस्कृत किया गया है। प्रदेश के वन विभाग को प्रौद्योगिकी के अभिनव प्रयोग के लिए और मध्यप्रदेश के एनआईसी को नेशनल पोर्टल पर राज्य से अधिक से अधिक तथ्य भेजे जाने के लिए वेब रत्न अवार्ड से नवाजा गया है। सामान्य प्रशासन विभाग के प्रमुख सचिव सुदेश कुमार, सुशासन एवं नीति विश्लेषण स्कूल के महानिदेशक प्रो. एचपी दीक्षित, संचालक अखिलेश अर्गल ने आइडियाज फॉर सीएम को मिले अवार्ड को ग्रहण किया। जबकि अपर प्रधान मुख्य वनसंरक्षक आईटी अनिल ओबेराय ने वन विभाग को मिले अवार्ड को प्राप्त किया। नेशनल पोर्टल के स्टेट समन्वयक कंटेंट अपलोडिंग तथा एनआईसी के टेक्नीकल डायरेक्टर संजय हार्डिकर, राज्य सूचना विज्ञान अधिकारी एम विनायक राव ने एनआईसी मध्यप्रदेश को मिले अवार्ड को प्राप्त किया।